

РЕПУБЛИКА МАКЕДОНИЈА
СОБРАНИЕ
НА РЕПУБЛИКА МАКЕДОНИЈА СКОПЈЕ

Примено: 31. 07. 2018			
Организација	Бр.	Пролог	Вредност
ОР	4685/1		

ДО
ПРЕТСЕДАТЕЛОТ НА СОБРАНИЕТО
НА РЕПУБЛИКА МАКЕДОНИЈА

ПРЕДМЕТ : Барање за давање на автентично толкување на членот 42-а став 2 од Законот за управните спорови (“Службен весник на Република Македонија” број 62/06 и 150/10).

Согласно член 175 од Деловникот на Собранието на Република Македонија, поднесувам Барање за давање на автентично толкување на членот 42-а став 2 од Законот за управните спорови (“Службен весник на Република Македонија” број 62/06 и 150/10).

Членот 42-а став 2 од Законот за управните спорови гласи:

“Против одлука на Управниот суд, органот чиј акт бил предмет на управниот спор може да поднесе жалба преку Државниот правобранител на Република Македонија”.

Барањето за автентично толкување на горенаведениот член се однесува на надлежноста на Државниот правобранител на Република Македонија да ја застапува Народната банка на Република Македонија пред Вишиот управен суд, во предмети против одлуки на Управниот суд, имајќи ги во предвид Уставот на Република Македонија, Законот за Народната банка на Република Македонија, Законот за организација и работа на органите на државната управа и Законот за државното правобранителство.

Во член 60 од Уставот на Република Македонија е уредено дека Народната банка на Република Македонија е самостојна и одговорна за стабилноста на валутата, за монетарната политика и за општата ликвидност и на плаќањата во Републиката и кон странство, а нејзината организација и работа се уредуваат со Закон.

Во структурата на Уставот, Народната банка на Република Македонија не е предвидена во Глава III - Организација на државната власт туку во Глава II точка 4 - Основи на економските односи.

Во член 3 став 1 од Законот за Народната банка на Република Македонија „Службен весник на РМ“ бр. 158/10, 123/12, 43/14, 153/15, 6/16 и 83/18) е уредено дека Народната банка е централна банка на Република Македонија. Ставот 2 на истиот член уредува дека Народната банка на Република Македонија е правно лице со административна, финансиска и управувачка самостојност. Член 4 од овој Закон, регулира дека Народната банка на Република Македонија е правно лице со правна способност да настапува во правниот промет особено кога покренува правни постапки и е предмет на истите.

Во член 2 од Законот за државното правобранителство („Службен весник на Република Македонија“ бр. 87/07, 167/10 и 104/15), е регулирано дека Државното правобранителство на Република Македонија е државен орган кој презема мерки и правни средства заради правна заштита на имотните права и интереси на Република

Македонија и врши други работи утврдени со Законот за државното правобранителство и друг закон. Член 5 од овој Закон регулира дека Државниот правобранител и државните правобранители ги штитат имотните права и интереси на Република Македонија и на државните органи основани со закон, пред судовите и другите органи во земјата и странство.

Законот за организација и работа на органите на државната управа („Службен весник на РМ“ бр. 58/00, 44/02, 82/08, 167/10 и 51/11), во членот 5 дефинира дека органи на државната управа се: министерства, дирекции, архив, агенции, комисији, управа, биро, служба, инспекторат, капетанија, институт и завод.

Членот 42-а став 1 од Законот за управните спорови регулира дека против одлуките на Управниот суд странките можат да изјават жалба во рок од 15 дена од денот на доставување на одлуката преку Управниот суд до Вишиот управен суд. Став 2 од истиот член предвидува дека против одлуките на Управниот суд, органот чиј акт бил предмет на управниот спор може да поднесе жалба преку Државниот правобранител на Република Македонија.

Имајќи ги предвид одредбите на Уставот на Република Македонија и наведените законски одредби произлегува дека:

1. Народната банка на Република Македонија е самостојна, односно не е дел од државната власт во Република Македонија;

2. Народната банка на Република Македонија е правно лице и има правна способност самостојно да покренува судски постапки и да е предмет на истите;

3. Народната банка на Република Македонија не е дефинирана во органите на државната управа, за кои во надлежност на Државниот правобранител е да ги штити нивните права и интереси пред судовите и другите органи во земјата и во странство.

4. Со Законот за управните спорови не се дефинирани органите кои можат да поднесат жалба преку Државниот правобранител. Воедно, со истиот Закон, Народната банка на Република Македонија не е дефинирана како орган кој треба жалбата по нејзин акт кој бил предмет на управен спор да ја поднесува преку Државниот правобранител на Република Македонија.

Од наведените причини барам Собранието на Република Македонија да даде автентично толкување на членот 42-а став 2 од Законот за управните спорови („Службен весник на Република Македонија“ број 62/06 и 150/10) за тоа дали е во надлежност на Државниот правобранител да ја застапува Народната банка пред Вишиот управен суд, како второстепен суд.

Пратеник

Кети Смилеска

